

॥ ఓం నమో శ్రీశైలేశాయ ॥

10.01.2024 బుధవారం (183వ రోజు)

శ్రీమద్భాగవతం

॥ శ్రీ గురు ప్రార్థనా ॥

గురుర్బ్రహ్మ గురుర్విష్ణుః, గురుర్దేవో మహేశ్వరః ।
గురుస్సాక్షాత్ పరం బ్రహ్మ, తస్మై శ్రీగురవే నమః ॥

॥ శ్రీనివాస ప్రార్థనా ॥

వరాభయద హస్తాయ వరారోహా ప్రియాయ చ
వరాహాచల వాసాయ శ్రీనివాసాయ తేనమః ॥

॥ అథ సంకల్పః ॥

శ్రీమదాదివరాహక్షేత్రే-విరాజమానస్య-నిత్య శుద్ధ బుద్ధ ముక్త స్వభావస్య-లీలా గృహీత
విగ్రహస్య-శ్రీ పద్మావతీ జానేః -అనుగ్రహేణ-అస్మాకం-సర్వేశాం-బుద్ధి శుద్ధ్యర్థం-
విద్యాభివృద్ధ్యర్థం-భక్తి జ్ఞాన వైరాగ్యాది-తదనుకూల-సర్వ సంపత్ సమృద్ధ్యర్థం-
శ్రీ పరమేశ్వరప్రీత్యర్థం-శ్రీమద్భాగవత పాఠం కరిష్యామహే.

అస్య-శ్రీమద్భాగవతస్తోత్ర మహామంత్రస్య-నారద ఋషిః-బృహతీ ఛందః-శ్రీకృష్ణః
పరమాత్మా దేవతా-బ్రహ్మ బీజం-భక్తిః శక్తిః -జ్ఞాన వైరాగ్యే కీలకం-అస్మాకం
శ్రీమద్భాగవత్ప్రసాదసిద్ధ్యర్థే పాఠే వినియోగః ॥

॥ ధ్యానం ॥

నారాయణాద్భుత వరాహా వినీయామానాం
దంష్ట్రాగ్రకోటి కిరణావలి పూర్యమాణాం ।
వ్యాస ప్రసూత శుక వాక్య విగీయమానాం
విశ్వంభరాం నమత, భాగవతా మితాభాం ॥

శ్రీమద్భాగవతం ప్రవచనం - బ్రహ్మశ్రీ కుప్పా విశ్వనాథ శర్మ గారిచే ప్రారంభం

శ్లోక పారాయణం -శ్రీమాన్ కె.వి.ఎస్.వి.జి.శేషాచార్యులు మరియు
బ్రహ్మశ్రీ డా. పి.వి.ఎన్.ఎన్. మారుతి గార్లచే...

శ్రీమద్భాగవతం

అథ శ్రీమద్భాగవతే పారమహంస్యాం సంహితాయాం తృతీయ స్కంధే ద్వావింశోఽ ధ్యాయః

- హంసపారావతవ్రాతైస్తత్ర తత్ర నికూజితం
 కృత్రిమాన్ మన్యమానైః స్వానధిరుహ్యధిరుహ్య చ || 3-23-20 ||
- విహారస్థానవిశ్రామసంవేశప్రాంగణాజిరైః
 యథోపజోషం రచితైర్విస్మాపనమివాత్మనః || 3-23-21 ||
- ఈదృగ్గుహం తత్పశ్యంతీం నాతిప్రీతేన చేతసా
 సర్వభూతాశయాభిజ్ఞః ప్రావోచత్పర్థమః స్వయం || 3-23-22 ||
- నిమజ్జ్యాస్మిన్ హ్రదే భీరు విమానమిదమారుహ
 ఇదం శుక్లకృతం తీర్థమాశిషాం యాపకం నృణాం || 3-23-23 ||
- సా తద్భర్తుః సమాదాయ వచః కువలయేక్షణా
 సరజం బిభ్రతీ వాసో వేణీభూతాంశ్చ మూర్ధజాన్ || 3-23-24 ||
- అంగం చ మలపంకేన సంఛన్నం శబలస్తనం
 ఆవివేశ సరస్వత్యాః సరః శివజలాశయం || 3-23-25 ||
- సాంతఃసరసి వేశ్మస్థాః శతాని దశ కన్యకాః
 సర్వాః కిశోరవయసో దదర్శోత్పలగంధయః || 3-23-26 ||
- తాం దృష్ట్వా సహసోత్థాయ ప్రోచుః ప్రాంజలయః స్త్రియః
 వయం కర్మకరీస్తుభ్యం శాధి నః కరవామ కిం || 3-23-27 ||
- స్నానేన తాం మహోర్హేణ స్నాపయిత్వా మనస్వినీం
 దుకూలే నిర్మలే నూత్నే దదురస్యై చ మానదాః || 3-23-28 ||
- భూషణాని పరార్థ్యాని వరీయాంసి ద్యుమంతి చ
 అన్నం సర్వగుణోపేతం పానం చైవామృతాసవం || 3-23-29 ||
- అథాదర్శే స్వమాత్మానం స్రగ్వీణం విరజాంబరం
 విరజం కృతస్వస్త్వయనం కన్యాభిర్బహుమానితం || 3-23-30 ||

స్నాతం కృతశిరఃస్నానం సర్వాభరణభూషితం
నిష్కగ్రీవం వలయినం కూజత్కాంచననూపురం

॥ 3-23-31 ॥

శ్రోణ్యోరధ్యస్తయా కాంచ్యా కాంచన్యా బహురత్నయా
హారేణ చ మహార్ఘ్యేణ రుచకేన చ భూషితం

॥ 3-23-32 ॥

సుదతా సుభ్రువా శ్లక్ష్ణస్నిగ్ధాపాంగేన చక్షుషా
పద్మకోశస్పృధా నీలైరలకైశ్చ లసన్ముఖం

॥ 3-23-33 ॥

యదా సస్మార ఋషభమృషీణాం దయితం పతిం
తత్ర చాస్తే సహ స్త్రీభిర్యత్రాస్తే స ప్రజాపతిః

॥ 3-23-34 ॥

భర్తుః పురస్తాదాత్మానం స్త్రీసహస్రవృతం తదా
నిశామ్య తద్యోగగతిం సంశయం ప్రత్యపద్యత

॥ 3-23-35 ॥

స తాం కృతమలస్నానాం విభ్రాజంతీమపూర్వవత్
ఆత్మనో బిభ్రతీం రూపం సంవీతరుచిరస్తనీం

॥ 3-23-36 ॥

విద్యాధరీసహస్రేణ సేవ్యమానాం సువాససం
జాతభావో విమానం తదారోహయదమిత్రహన్

॥ 3-23-37 ॥

తస్మిన్నలుప్తమహిమా ప్రియయానురక్తో
విద్యాధరీభిరుపచీర్ణవపుర్విమానే

బభ్రాజ ఉత్కచకుముద్గణవానపీచ్యః
తారాభిరావృత ఇవోడుపతిర్నభఃస్థః

॥ 3-23-38 ॥

తేనాప్తలోకపవిహారకులాచలేంద్ర
ద్రోణీష్వనంగసఖమారుతసౌభగాసు

సిద్ధైర్నుతో ద్యుధునిపాతశివస్వనాసు
రేమే చిరం ధనదవల్లలనా వరూఢీ

॥ 3-23-39 ॥

వైశ్రంభకే సురసనే నందనే పుష్పభద్రకే

మానసే చైత్రరథ్యే చ స రేమే రామయా రతః ॥ 3-23-40 ॥

భ్రాజిష్ణునా విమానేన కామగేన మహీయసా

వైమానికానత్యశేత చరంల్లోకాన్ యథానిలః ॥ 3-23-41 ॥

కిం దురాపాదనం తేషాం పుంసాముద్దామచేతసాం

యైరాశ్రితస్తీర్థపదశ్చరణో వ్యసనాత్యయః ॥ 3-23-42 ॥

ప్రేక్షయిత్వా భువో గోలం పత్యై యావాన్ స్వసంస్థయా

బహ్వశ్చర్యం మహాయోగీ స్వాశ్రమాయ న్యవర్తత ॥ 3-23-43 ॥

విభజ్య నవధాఽఽతానం మానవీం సురతోత్సుకాం

రామాం నిరమయన్ రేమే వర్షపూగాన్ ముహూర్తవత్ ॥ 3-23-44 ॥

తస్మిన్ విమాన ఉత్పృష్టాం శయాం రతికరీం శ్రితా

న చాబుధ్యత తం కాలం పత్యాపీచ్యేన సంగతా ॥ 3-23-45 ॥

ఏవం యోగానుభావేన దంపత్యో రమమాణయోః

శతం వ్యతీయుః శరదః కామలాలసయోర్మనాక్ ॥ 3-23-46 ॥

తస్యామాధత్త రేతస్తాం భావయన్నాత్మనాఽత్మవిత్

నోధా విధాయ రూపం స్వం సర్వసంకల్పవిద్విభుః ॥ 3-23-47 ॥

అతః సా సుషువే సద్యో దేవహూతిః ప్రియః ప్రజాః

సర్వాస్తాశ్చారుసర్వాంగ్యో లోహితోత్పలగంధయః ॥ 3-23-48 ॥

పతిం సా ప్రవ్రజిష్యంతం తదాఽఽ లక్ష్యోశతీ సతీ

స్మయమానా విక్లవేన హృదయేన విదూయతా ॥ 3-23-49 ॥

లిఖంత్యధోముఖీ భూమిం పదా నఖమణిశ్రియా

ఉవాచ లలితాం వాచం నిరుధ్యాశ్రుకలాం శనైః ॥ 3-23-50 ॥

దేవహూతిరువాచ

- సర్వం తద్భగవాన్ మహ్యముపోవాహ ప్రతిశ్రుతం
అథాపి మే ప్రపన్నాయా అభయం దాతుమర్హసి || 3-23-51 ||
- బ్రహ్మాన్ దుహితృభిస్తుభ్యం విమృగ్యాః పతయః సమాః
కశ్చిత్స్యాన్మే విశోకాయ త్వయి ప్రవ్రజితే వనం || 3-23-52 ||
- ఏతావతాలం కాలేన వ్యతిక్రాంతేన మే ప్రభో
ఇంద్రియార్థప్రసంగేన పరిత్యక్తపరాత్మనః || 3-23-53 ||
- ఇంద్రియార్థేషు సజ్జంత్యా ప్రసంగస్త్వయి మే కృతః
అజానంత్యా పరం భావం తథాప్యస్త్వభయాయ మే || 3-23-54 ||
- సంగో యః సంసృతేర్హేతురసత్సు విహితోఽధియా
స ఏవ సాధుషు కృతో నిఃసంగత్వాయ కల్పతే || 3-23-55 ||
- నేహ యత్కర్మ ధర్మాయ న విరాగాయ కల్పతే
న తీర్థపదసేవాయై జీవన్నపి మృతో హి సః || 3-23-56 ||
- సాహం భగవతో నూనం వంచితా మాయయా దృఢం
యత్త్వాం విముక్తిదం ప్రాప్య న ముముక్షేయ బంధనాత్ || 3-23-57 ||

ఇతి శ్రీమదాగవతే పారమహంస్యాం సంహితాయాం తృతీయ స్కంధే ద్వావింశోఽధ్యాయః

॥ అథ క్షమా పార్థనా ॥

యదక్షరపదభ్రష్టం మాత్రాహీనం చ యద్భవేత్ ।
తత్సర్వం క్షమ్యతాం దేవ నారాయణ నమోఽస్తు తే ॥

॥ అథ భగవత్సమర్పణమ్ ॥

కాయేన వాచా మనసేన్ద్రియైర్వా బుధ్యాత్మనా వా ప్రకృతేస్స్వభావాత్ ।
కరోమి యద్యత్ సకలం పరస్మై నారాయణాయేతి సమర్పయామి ॥

॥ అథ లోకక్షేమ పార్థనా ॥

సర్వే భవన్తు సుఖినః సర్వే సన్తు నిరామయాః ।
సర్వే భద్రాణి పశ్యన్తు మా కశ్చిత్ దుఃఖభాగ్భవేత్ ॥

॥ అథ మంగళమ్ ॥

శ్రీయః కాంతాయ కల్యాణనిధయే నిధయేఽర్థినామ్ ।
శ్రీవేంకటనివాసాయ శ్రీనివాసాయ మంగళమ్ ॥

- - -